

Умілаваныя ў Хрысце Пану Браты і Сёстры! Дарагія Дыяцэзіяне!

Аўтар: Аляксандр Кашкевіч, Біскуп Гродзенскі
27.12.2015 01:00



Любоў Бога да нас адкрылася ў тым, што Бог паслаў у свет Сына свайго Адзінароднага, каб мы жылі праз Яго.

(1 Ян 4, 9) Кожны год у святы Божага Нараджэння мы зноў чуюм Добрую Навіну пра Езуса Хрыста, Божага Сына, які стаў Чалавекам для нашага збаўлення. Гэтая ісціна не перастае нас здзіўляць. Яна напаўняе нашыя сэрцы радасцю, даверам, спакоем, дадае нам мужнасці і моцы. У Божым Дзіцяці, якое прыходзіць на гэты свет, мы бачым аблічча Бога, які ёсць Любоў. Ён – багаты на міласэрнасць – нястомна стукаецца ў дзверы нашых сэрцаў, каб сказаць нам, як моцна Ён нас любіць і як моцна прагне ашчаслівіць нас сваёй міласэрнай любоўю.

Калі мы прымаем гэтую любоў, прызнаючы Хрыста нашым Панам і Збаўцам, мы нараджаемся нанова як усынаўленыя Божыя дзеці. І гэта самы вялікі дар, самая вялікая ласка, якую толькі можна сабе ўявіць. † Поўныя радасці і ўдзячнасці за гэты дар, давайце абудзім у сабе жаданне абвяшчаць Божую любоў словамі, учынкамі, паставай, выражаемымі ў штодзённасці. Падчас Юбілейнага года міласэрнасці, адказваючы на заклік папы Францішка, “давайце адкрыем нашыя вочы, каб убачыць убоства свету, раны столькіх братоў і сяцёр пазбаўленых годнасці. Давайце адчуем сябе закліканымі, чуючы іх просьбу аб дапамозе. Нашыя рукі няхай усціснуць іх рукі. Давайце прытулім іх да сябе, каб яны адчулі цеплыню нашай прысутнасці, сяброўства, братэрства” (MV 15).

Яднаючыся духоўна пры вігільным стале і ламаючыся традыцыйнай аплаткай, жадаю Вам, дарагія Браты і Сёстры, радаснага перажывання свят Божага Нараджэння. Няхай гэтая святочная радасць паселіцца ў Вашых дамах, у месцах вучобы і працы, няхай перадасца ўсяму нашаму грамадству. Няхай Божае Дзіцятка кожнага з Вас адорвае здароўем, супакоем у сэрцы, надзеяй і аптымізмам, няхай узмоцніць у веры і ў жаданні ахвяраваць міласэрнасць.

Радасных свят Божага Нараджэння і шчаслівага Новага года!